

11th November 1965]

முடுக்கிவிட்டு விடுகிறார்கள். அதனால், தேசிய கீதமே சரிவரக் கேட்க முடியாமல் போகிறது. அது அப்படியிருக்கக் கூடாது என்றும் அரசாங்கம் உத்தரவிடுமா?

கனம் திருமதி ஜோதி வெங்கடாசலம் : அதற்கெல்லாம் பள்ளிக் கூடங்களில் குழந்தைகளுக்குச் சொல்லி வைத்திருக்கிறார்கள். சினிமாவிலே சாதாரணமாகத் தான் போடுகிறார்கள், அவசரமாக ஒன்றும் போடவில்லை என்று நினைக்கிறேன்.

திரு. இரா. நெடுஞ்செழியன் : கனம் அவைத் தலைவர் அவர்களே, நாட்டுப் பண்ணை, காட்சிகள் முடிந்து பாடப்படும் நிலையில் வைத்திருக்கும் காரணத்தால், பலர் அதன் முக்கியத்துவத்தை உணராத அளவு கொட்டகையை விட்டுச் செல்லும் முயற்சியிலே ஈடுபடுகிறார்கள். ஆகவே, படம் துவங்கும்போதே அந்தப் பண்ணைப் பாடச் செய்வதன் மூலமாக நல்லதொரு நிலையை ஏற்படுத்துவதற்கு அரசாங்கம் முன்வருமா?

கனம் திருமதி ஜோதி வெங்கடாசலம் : கதை முடிந்த பிறகு தான் பாடவேண்டுமென்று இருக்கிறது. அது முடிந்த வரைக்கும் மக்கள் வெளியே போகாமலிருப்பதற்காகத்தான் கதவை அடைக்கச் சொல்லி உத்தரவு போடப்பட்டிருக்கிறது.

திரு. கோ. சி. மணி : தேசிய கீதம் பாடப்படும் நேரத்தில் மக்கள் எல்லாம் வெளியே சென்று விடுகிறார்கள் என்று ரிபோர்ட் வந்த பின்னர் தான் இந்தப் புதிய உத்தரவு பிறப்பிக்கப்பட்டதா? அல்லது, ஆரம்ப காலத்திலேயே போடப்பட்டதா?

கனம் திருமதி ஜோதி வெங்கடாசலம் : எதையும் அனுபவித்திற்குப் பிறகு தானே செய்ய முடியும்?

திரு. வை. சங்கரன் : தேசிய நெருக்கடி நிலை ஏற்பட்ட பிறகும், தேச பக்தி ஏற்படாமல் இது போன்று வெளியே வரும் நபர்களைக் கண்டுபிடிக்க, கதவுகளைத் திறந்தே வைத்திருந்து, அவர்கள் வெளியே வரும்போது, அப்படிப்பட்டவர்களைச் சுட்டுத் தள்ளுவதற்குச் சர்க்கார் உத்தரவு பிறப்பிக்குமா?

MR. SPEAKER : A dictator is required for that

திரு. இராம. அரங்கண்ணல் : படம் ஆரம்பிப்பதற்கு முன்னதாகவே தேசிய கீதம் பாடும்படிச் செய்யலாம் அல்லவா?

(பதில் இல்லை)

குடிநீர் வழங்குதல்

\* 486 கேள்வி.—திரு. கரு. சீமைச்சாமி : கனம் சுகாதார அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

(அ) தென்காசிக்கு குடிநீர் வழங்கும் திட்டம் ஏதேனும் அரசாங்கத்தின் பரிசீலனையில் இருக்கின்றதா?

(இ) ஆம் எனில், அதன் விவரம் என்ன?

[11th November 1965]

கனம் திருமதி ஜோதி வெங்கடாசலம் : (அ) & (இ) தென்காசி, குற்றாலம், இலங்கை, மேல் அகரம் பஞ்சாயத்துக்களுக்கு இணைந்த நீர் வழங்கு திட்டம் ஒன்றை ரூபாய் 29 லட்சம் மதிப்பிட்டுச் செலவில் 1956-ல் அரசாங்கம் அனுமதித்தது. 1964 ஆகஸ்டு மாதத்தில் இத் திட்டத்திற்காக ரூபாய் 36 லட்சத்திற்குத் திருத்த மதிப்பீடு ஒன்று அங்கீகரிக்கப்பட்டது. எனினும் இது பற்றிய எத் திட்டமும் தற்போது அரசாங்கத்தின் பரிசீலனையில் இல்லை.

திரு. கரு. சீமைச்சாமி : தென்காசி குடி நீர் வழங்கும் திட்டத்திலே, குற்றாலத்து அருவிக்கு மேலிருக்கும் அருவித் தண்ணீர் எடுக்கப்படுவதால், குற்றாலத்து அருவி பாதிக்கப்படுவதாகச் சொல்லப்படுகிறதே, அது உண்மையா?

கனம் திருமதி ஜோதி வெங்கடாசலம் : அதனால் தான் இது ஒத்திவைக்கப்பட்டது.

திரு. ஏ. ஆர். சுப்பையா முதலியார் : ஸ்டீம் ஸ்டோரேஜ் டாங்கைத் தாமதமாகக் கட்டுவதன் காரணமாக, குடி நீர்த் திட்டத்தில் அடிக்கடி தண்ணீர்த் தட்டுப்பாடு ஏற்படுகிறது. இதில் துரிதமாக நடவடிக்கை எடுக்கும்படி சர்க்கார் உத்தரவிடுமா?

கனம் திருமதி ஜோதி வெங்கடாசலம் : இதனுடைய மதிப்பீடு அதிகப்படியாக இருப்பதால் அந்தப் பஞ்சாயத்துக்களுக்கும் முனிசிபாலிட்டிக்கும் நாம் எழுதிக் கேட்டிருக்கிறோம். அவர்கள் திட்ட இன்வெஸ்டிகேஷனுக்கு ஆகும் செலவை ஏற்றுக்கொள்ள முடியாது என்று சொல்லியிருக்கும் காரணத்தால், இது ஒத்திப் போடப்பட்டிருக்கிறது.

\* 487 கேள்வி.—திரு. ஆர். அப்துல் கலீல் : கனம் சுகாதார அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) வடாற்காடு மாவட்டம், விஷாரம் பஞ்சாயத்திடமிருந்து குடி தண்ணீர் திட்டத்திற்காக உதவி மானியம் கோரி இரண்டு வருடங்களுக்கு முன் அரசாங்கத்திற்கு விண்ணப்பம் வந்ததா?

(இ) ஆம் எனில், அதன் பேரில் எடுக்கப்பட்ட நடவடிக்கை என்ன?

கனம் திருமதி ஜோதி வெங்கடாசலம் : (அ) & (இ) 1961 நவம்பரில் மேல் விஷாரம் பஞ்சாயத்துக்கான நீர் வழங்குத் திட்டம் ஒன்றை, அத் திட்டத்திற்காகும் மதிப்பீட்டுச் செலவில் பாதியை மானியமாக வழங்க வேண்டுமென்கிற அடிப்படையில் அனுமதிக்குமாறு அரசாங்கத்தைக் கேட்டுக் கொண்டது. இவ்வேலை மூன்றாவது ஐந்தாண்டுத் திட்டத்தில் சேர்க்கப்படாததால், இந்தப் பஞ்சாயத்துக்கு எந்த நிதி உதவியும் கொடுக்க முடியவில்லை. அப் பஞ்சாயத்து இவ்வேலைக்காகும் செலவைத் தனது நிதி வசதியிலிருந்தே ஈடுசெய்ய முடியுமானால், இதற்கு அனுமதி வழங்கப்படுமென்று மேற்படி பஞ்சாயத்துக்கு அறிவிக்கப்பட்டுள்ளது. இப் பஞ்சாயத்து குறிப்பான பதில் எதையும் அனுப்பாததால், இத் திட்டம் ஒத்திப் போடப்பட்டது.